

Mill-ekonomija tal-ktieb għall-politika tal-bieb

Filwaqt li jibbrilla fl-argument tekniku u ekonomiku, għadu jsibha diffiċli jikkummenta fuq suġġetti li jinvolvu battibekki politiki fil-partit oppost. Anke jekk il-Professor Edward Scicluna hu wiehed mill-kandidati ewlenin li qed jimbotta l-Partit Laburista għall-elezzjoni generali li jmiss iħossu skomdu quddiem il-mistoqsija: "Kemmu hu serju dak li gara fil-Partit Nazzjonalista lbierah (il-Hamis)?" meta tliet deputati ġew censurati.

Silenzju. U numru ta' sekondi li jinħassu twal hafna għal intervista jwieġeb lura:

"Insibha diffiċli biex niddekrivha ngħidlek il-verità.

"M'iniex fil-qalba tiegħu, għall-inqas jien mentalment aktar jimpurtani minn issues aktar importanti." Jieqaf u jikkoreġi lilu nnifsu.

"Huma importanti però kif naqbad ngħid anke fi grupp tagħna fil-Parlament Ewropew kif ukoll hawn Malta fejn xi haġa bħal din hawn min jaf jikolha bil-hobz u jifhem fiha u jaf jilgħab din il-logħba. U hemm min iħalliha għal haddiehor, inħoss li jien għandi hafna aktar affarijiet oħra fuq xiex nikkoncentra. Ma jfissirx iżda li dan il-ġlied fil-PN qed ninjorah."

Edward Scicluna iżda jargumenta li din is-sitwazzjoni ma tagħmilx ġid għal pajjiżna.

"Mil-lat demokratiku ovvja jimpurtak. Il-Gvern hu alenat 100% fuq affarijiet li ma jikkoncernawx il-futur tal-familja Maltija. Din tikkoncernani hafna. Iżda mhux minn dak il-lat ta' min se jgħassam il-ballun u ta' min se jiskorja. Il-fatt hu li l-plejers lanqas mhuma għajnejhom iffukati fuq il-ballun," jinsisti l-Ewro

Żgur li l-ebda ktieb ma jagħtik l-esperjenzi li jagħtik id-door to door

EDWARD SCICLUNA dwar il-baġit u l-kriżi politika

Julia Farrugia

jfarrugia@mediatoday.com.mt



Parlamentari.

Hemm min jargumenta li dan it-taqbil politiku johloq inċertezza imma dan hu fattur fittizju jew inkella li jista' jitkejjel anke f'termini ekonomiki?

"Forsi l-kelma inċertezza ġiet over used u kulhadd jinterpretaha kif irid. Jien li qiegħed Brussell qed nara li qed isiru żbalji kbar għaliex sew il-Prim Ministru kif ukoll il-Ministru tal-Finanzi assolutament mhumiex mohħhom hemm u mhux qed jifhmu l-mekkanizmu l-ġdid li l-Ewropa dahlet fi tmiem is-sena l-oħra, is-Six Pack.

"Jidhru li ma fehmux u qed isiru żbalji b'riperkussjonijiet għal quddiem. U dawn huma riperkussjonijiet kbar," jishaq il-Professor Scicluna.

Nitolbu jagħti eżempji.

"Fil-hajja tal-Gvern m'hemmha haġa aktar importanti mill-baġit. Tant hu hekk li jekk ma jkollux maġġoranza, għax issa tghallimniha, jaqa' l-Gvern. Il-baġit hu l-qalb tal-Gvern biex jahdem, il-magna. L-Unjoni Ewropea għamlet qafas ġdid ta' kif membru fl-Unjoni Ewropea speċjalment fiż-żona ewro jipprezenta l-baġit tiegħu. Holqu ciklu ġdid minn Jannar sa Ġunju. Il-Gvern irid iħabbru. Hadd ma tkellem fuqu fil-pajjiż."

Allura l-Gvern teknikament hu obbligat li jippubblika d-dettalji?

"Mistoqsija tajba. Hu qed jimxi biċ-ċiklu l-antik tal-baġit li jittressaq f'Novembru. X'jiġri qabel qisu mhux obbligat. L-Unjoni Ewropea qed tagħmel forecast sew fil-harifa kif ukoll fir-rebbiegħa, isir growth survey tal-Unjoni Ewropea kollha u minn hemm jibdeu id-direzzjonijiet taż-żona. Titlob lil kull govern iressaq National Reform Programme. Irid ipogġi l-qafas tal-baġit lest. F'April ipprezentah. Allura ma tressqux fil-Parlament jew tal-inqas fl-MCESD bħalma jagħmlu f'pajjiżi oħra?"

"Lill-Kummissarju Olli Rehn għidtu l-attenzjoni u staqsejt jekk jaċċettax li dokument importanti bħal dan jibqa' mohbi. Qalli li mhux esigenti imma jixtiequ li l-Gvernijiet kollha jressquh. Hares lejn il-Germanja u l-Ingilterra daqs kemm hi ewro xettika u xorta tressqu fil-Parlament!"

L-aġir tal-Gvern Malti qed ikun interpretat minn Edward Scicluna bħala "lip service" ta' Gvern li ma jagħtik kas fuq l-affarijiet tal-Unjoni Ewropea.

"Jien dejjem ngħid 'bnadar u stilel' imma meta tasal għall-affarijiet li fihom sustanza jehel.

Dan bħal Kristjaneżmu: mhux li titgħammed biss imma li tghix. Dan minn hemmhekk mhux qed jurini konvinzjoni."

Nitkellmu dwar is-suġġett kontroversjali tal-pensjonijiet u dwar kif il-Gvern wera li jaqbel ma' rapport li thejja mill-Kumitat Nazzjonali li l-età tal-irtirar għandha toghla ma' kemm jgħix il-bniedem. Imma l-Partit Laburista x'pożizzjoni u soluzzjonijiet jara għal din il-bomba tal-hin?

"Għandek hafna bibien minn fejn tghaddi. Mhix konsistenti li titlob lil min għalaq il-65 sena biex jibqa' sena, sentejn, tliet snin oħra jahdem meta l-istess Gvern qed jitlob lil min mighalaqx 60 sena biex jirtira u jagħtik rigal.

"Għandna persentaġġ kbir ta' nisa li għadu baxx u li għalkemm qed jidied għadu aktar baxx mill-pajjiżi kollha tal-Unjoni Ewropea. Għandek ukoll l-irġiel ta' bejn il-55 u 60 sena li hi baxxa u għandha toghla. Kif meta ma eżawrixsejtx dawn, trid tghaddi għal soluzzjoni oħra? Hemm ukoll id-dejn ..."

Edward Scicluna jargumenta li min jitkellem biss fuq soluzzjoni li tiġi billi toghla l-età tal-irtirar biss hi "simplistika."

"Għandek formula," u jibda jhażżeż hames pilastri fuq karta ċkejna bajda.

"Tista' tirrangha kull waħda minnhom. Żgur li hemm soluzzjoni u din mhux popollista. Però nemmnu li għad hemm hafna toroq biex issir sostenibbli."

Imma x'tip ta' futur u timeframes qed jara?

"Qed nara li għal 20 sena oħra hemm garanzija li l-età tal-irtirar tal-pensjoni tista' tkun garantita. Hemm affarijiet oħra li jridu jsiru u din mhix se tiġri wahidha," jgħid l-ekonomista.

Imma jista' jserrah mohh in-nies li biex Gvern Laburista jzomm din il-wegħda ma jirrikorrixi għal miżuri drastiċi oħra? Il-kritika regolari tal-Partit Nazzjonalista hi li l-PL ma jissustanzjax beżempji u workings il-wegħdi li jagħmel.

It-tweġiba li tiġi lura għal din il-mistoqsija hi li "hemm fronti oħrajn li jistgħu jiġu ndirizzati mingħajr ma tmiss l-età tal-irtirar."

"Taf kif thossok meta tkun qed tagħmel id-door to door u tara bajjad ta' 50 sena ġej lura mix-xogħol f'temperatura ta' 40 grad Celcius? Jgħidlek: 'Hekk misshom jagħmluli jkomplu jżidu l-età tal-pensjoni!'"

"Assolutament titkisser f'dak it-tip

ta' xogħol. Min hu qiegħed f'xogħol bilqiegħda storja oħra. Jien ilhaqthom u mhux qed inħossni li rrid nirtira."

Fil-21 ta' Ġunju li għadda Edward Scicluna hareġ stqarrija fejn ikkummenta dwar l-Air Malta u sostna li l-Kummissarju Almunia qallu li d-dewmien dwar l-ghajnuna mwiegħda lill-Air Malta hi tort tan-nuqqas ta' azzjoni mill-Gvern Malti. Iżda ftit wara l-Gvern Malti hbar li ntlahaq ftehim mal-Unjoni Ewropea. Din kienet falza stikka għat-tim Laburist Malti fl-Unjoni Ewropea? "Le. Il-konversazzjoni li kelli ma' Almunia kienet rekordjata bħala seduta u jinstema' jgħid dak id-diskors. Li nissuspetta hu li l-Gvern ċeda għal xi talbiet li kienu qed isirulu u b'hekk hareġ jgħid li ntlahaq qbil."

Edward Scicluna qed ikun meġus bħala wiehed mill-pilastri li l-Partit Laburista qed iserrah fuqhom fuq it-fassil tal-politika fiskali u ekonomika u l-kandidatura tiegħu fl-elezzjoni generali li jmiss kienet meġusa "akkwist kbir" minn dawk moderati. Iżda kif jistqarr Scicluna nnifsu "mhix sitwazzjoni faċli li tahdem kampanja elettorali f'Malta u tkompli bil-hidma barra minn Malta bħala Membru Parlamentari Ewropew.

Bi djarju ppakkjat ifisser li kull nhar ta' Tnejn jaqbad zewġ ajruplani u jasal lura Malta l-Hamis filgħaxija. Il-hidma dduur ma' numru ta' rapporti u negozjati li jrid imexxi biex l-ideat tiegħu jkunu aċċettati fl-istrutturi neċessarji.

Jidhol lura mfarrak imma fi kliemu ġgħib magħha "sodisfazzjon kbir." "Imma l-laqgħat ifaqqsu, dik hi l-verità."

U l-Gimgha għajjen u mhux trid tmexxi l-laqgħat f'Malta. Apparti li baqa' jagħti l-lectures l-Università ta' Malta. U ma' din il-lista f'dawn l-ahhar xhur żdied ukoll l-ikkampjar politiku biz-żajjar bieb bieb f'zewġ distretti elettorali.

Hafna iżda kienu tal-fehma li ma jimmaġinawx lill-Professor Scicluna jhabbat bieb bieb għall-voti. Għal dan il-kumment, jirreagixxi b'dan il-mod: "Jien bniedem soċjevoli u meta nitkellem man-nies, bħal batterija. Jiċċarġjawni u jagħtuni l-enerġija. Żgur li l-ebda ktieb ma jagħtik l-esperjenzi li jagħtik id-door to door."

Kull grad li jiltaqa' miegħu, mix-xogħol prekarju għall-aktar nies professjonali, jgħallmuh iħoss il-polz mal-haddiema differenti.

"Meta tara u tisma' l-wegħhat u l-problemi jibqgħu f'mohħok. Din l-esperjenza tagħmek aktar uman."

Imma ekonomista jista' qatt jibdel il-filosofija ta' kif jagħgen il-politika u l-figuri meta jifta' subajh fuq il-ferita tan-nies?

"Jien nara d-differenza minni u minn ekonomisti oħra li huma aktar imwawhla mal-ktieb, bookish. Huma jarawha mod u jien nara what matters."

Jorbot dan l-argument man-nuqqasijiet tal-Gvern Malti. Hemm bżonn li kollox jibda jdur mal-familja.



Ritratt: RAY ATTARD

"Għaliex fil-baġit nitkellmu biss dwar tkabbir ekonomiku? Dan hu importanti. Imma l-ġid kif qed jittqassam? Jekk il-faqar jikber, m'għandux jiddaħhal fid-dokument tal-baġit? L-isfortuna tagħna, u din ngħidha b'serjetà kbira, hi li ahna m'għandniex budget document, għandna tliet dokumenti ġejjin minn żmien żemżem li meta tiftex ma ssibx dak id-dokument tal-baġit li jagħtik stampa dettaljata inkluza dik tal-faqar.

"Bħalissa n-nies inkwetati fuq in-nuqqas ta' dħul li għandhom in-nies. Ahna fl-ahhar 10 snin qlajna zewġ ricessonijiet."

Bejn figuri u ekonomija, jixref saff ta' kandidat uman. U jirrakkonta episodju li affettwah waqt iż-żajjar li qed jagħmel fid-djar.

"Il-middle class iżzerżqet għall-klassi tal-haddiema li kienu fiha fil-passat remot. Din hassewha speċjalment il-pensjonanti. Kulhadd jiehu gost jistieden it-ftal u n-neputijiet id-dar. Taf xi jweġġa' lill-pensjonanti?"

"Kont Birkirkara u ltaqjt ma' koppja bil-pensjoni ta' €430 fix-xahar.

Tweġġagħhom li ma jstgħux jistiednu lit-ftal u lill-familja tagħhom għall-ikel nhar ta' Hadd. Dawn familja li

joqogħdu attenti. Taf kemm tweġġgħek tisma' din il-haġa? Hemm min għandu standard jixtri żarbut kull tlett xhur imma hemm min lanqas biss jista' jilhaq l-istandard li jixtru tiġieġa zejda u jstiednu t-ftal għall-ikel. Dawn in-nies qed iħossuhom foqra.

"Għalhekk fil-baġit nixtieq nibdew nitkellmu fuq dan il-faqar relattiv. Kif tqassam il-ġid? Il-ġid tqassam għall-ahjar?"

Mill-intervista niehu l-impressjoni ta' bniedem li qed jinzel f'livelli differenti u mhux neċessarjament it-triq li qatt kien jimmaġina li se jaqbad. Imma li

fil-verità qed thalli mpatt kbir fuqu personali.

"Coffee mornings għamilt, laham taż-ziemel fil-kazini kilt. Il-parti umana tal-politika sabiha," iwieġeb.

Imma fuq id-distretti li hierġ l-akbar kompetizzjoni mhux neċessarjament mill-kandidati Nazzjonalisti, imma minn kandidati tal-partit tiegħu stess...

Jidhak u jwieġeb bi tliet sentenzi qosra.

"Trid tiddeċiedi. Meta tiddeċiedi li toħroġ fil-politika jekk taqbez fil-bahar, taqbez biex tghum. U tghum biex tirbah."